

हिन्दी प्रादेशिक समाचार

आकाशवाणी चंडीगढ़

(तिथि 06 फ़रवरी 2026, समय 18:10 (10 मिनट))

मुख्य समाचार :

1. प्रधानमंत्री नरेंद्र मोदी ने परीक्षा पर चर्चा के 9वें संस्करण में छात्रों को परीक्षा के दौरान तनाव और चिंता को दूर करने के गुर दिए।
2. केंद्रीय शिक्षा मंत्री धर्मेन्द्र प्रधान ने कहा, परीक्षा पर चर्चा में प्रधानमंत्री के साथ संवाद से छात्रों का आत्मविश्वास बढ़ता है।
3. मुख्यमंत्री नायब सिंह सैनी ने कहा, परीक्षा पर चर्चा केवल एक संवाद नहीं बच्चों के सपनों को पंख देने का माध्यम है।
4. पी. जी. आई.एम्. ई. आर चंडीगढ़ के निदेशक डॉ. विवेक लाल ने आयुष्मान भारत को चिकित्सा क्षेत्र में एक बेजोड़, परिवर्तनकारी और क्रांतिकारी आंदोलन बताया।
5. आयुष्मान भारत के तहत पी.जी.आई चंडीगढ़ में आम लोगों की जटिल-से-जटिल सर्जरी संभव हुई - दवाओं की निर्बाध आपूर्ति के लिए ऑनलाइन प्रणाली अपनाई गई।

प्रधानमंत्री नरेंद्र मोदी ने परीक्षा पे चर्चा के 9वें संस्करण में छात्रों के साथ बातचीत में उन्हें परीक्षा के दौरान तनाव और चिंता को दूर करने के गुर दिए।

आज प्रसारित कार्यक्रम में बच्चों के साथ बातचीत के दौरान, श्री मोदी ने छात्रों को अपने स्वयं के सीखने के अनूठे तरीके पर भरोसा करने की सलाह दी।

श्री मोदी ने कहा कि शिक्षा जीवन को आकार देने का माध्यम है, जबकि परीक्षाएं केवल स्वयं का मूल्यांकन करने का एक तरीका है।

सर्वांगीण विकास पर जोर देते हुए प्रधानमंत्री ने कहा कि शरीर और मन का विकास समान रूप से महत्वपूर्ण है। उन्होंने छात्रों से आग्रह किया कि वे व्यायाम, योग, पौष्टिक आहार, पर्याप्त आराम और मानसिक शक्ति को अपनी दिनचर्या में शामिल करें।

प्रधानमंत्री ने कौशल विकास के महत्व पर जोर भी जोर दिया।

उन्होंने ये कहकर अपनी बात समाप्त की कि सच्चा आत्मविश्वास स्वयं के प्रति ईमानदार रहने से आता है।

प्रधानमंत्री नरेंद्र मोदी द्वारा आयोजित परीक्षा पर चर्चा कार्यक्रम में अंबाला जिले के शहजादपुर क्षेत्र के गांव पत्रेहड़ी निवासी छात्र काव्यांश चौहान ने भाग लिया।

शहजादपुर के राजकीय मॉडल संस्कृति वरिष्ठ माध्यमिक विद्यालय के छात्र काव्यांश ने आकाशवाणी के साथ अपना अनुभव साझा किया।

केन्द्रीय शिक्षा मंत्री धर्मेन्द्रप्रधान ने कहा है कि 'परीक्षा पे चर्चा' विभिन्न आयु वर्ग के करोड़ों छात्रों को प्रेरित करती है। नई दिल्ली में संवाददाताओं से बातचीत में श्री प्रधान ने कहा कि प्रधानमंत्री नरेंद्र मोदी के साथ संवाद से छात्रों का आत्मविश्वास बढ़ता है, उन्हें अपने विचार साझा करने के लिए प्रोत्साहन मिलता है और इससे छात्रों को सर्वांगीण विकास मार्गदर्शन मिलता है।

हरियाणा के मुख्यमंत्री नायब सिंह सैनी ने कैथल के आर के एस डी कॉलेज में प्रधानमंत्री के परीक्षा पे चर्चा के 9 वे एपिसोड को स्कूली छात्रों के साथ देखा। कार्यक्रम के प्रसारण के बाद मुख्यमंत्री ने बच्चों के साथ बातचीत में कहा, परीक्षा पर चर्चा केवल एक संवाद नहीं, बल्कि आपके सपनों को पंख देने का माध्यम है।

मुख्यमंत्री ने कहा कि बच्चों को इस बात पर ध्यान देना चाहिए कि उनका विजन क्या है। पत्रकारों से बातचीत के दौरान मुख्यमंत्री ने कहा कि प्रधानमंत्री नरेंद्र मोदी ने आज ई विद्या पोर्टल के जरिए करोड़ों बच्चों से बातचीत करके सफलता के बेहतरीन मंत्र दिए हैं।

हरियाणा के विभिन्न जिलों के विभिन्न सरकारी व निजी स्कूलों में आज प्रधानमंत्री द्वारा आयोजित परीक्षा पर चर्चा कार्यक्रम का सीधा प्रसारण देखा गया।

अंबाला छावनी के केंद्रीय विद्यालय 4 में कार्यक्रम देखने के बाद बच्चों ने आत्मविश्वास के साथ तनाव मुक्त होकर परीक्षाओं में बैठने का संकल्प लिया।

चंडीगढ़ स्नातकोत्तर चिकित्सा शिक्षा और अनुसंधान संस्थान-पी जी आई एम ई आर के निदेशक डॉ विवेक लाल ने कहा है कि आयुष्मान भारत को चिकित्सा क्षेत्र में एक बेजोड़ परिवर्तनकारी एवं क्रांतिकारी आंदोलन है। आयुष्मान भारत से गरीब लोगों की जटिल रोगों के इलाज और दवाओं तक पहुँच संभव हुई है।

वे आज चंडीगढ़ में एक पत्रकार वार्ता को संबोधित कर रहे थे। इस अवसर पर पीजीआई के चिकित्सा अधीक्षक डॉ विपिन कौशल, नोडल अधिकारी डॉ विशाल कुमार, आर्थोपेडिक सर्जन डॉ विजय गोनी और अस्पताल प्रशासन के डॉ नवीन पांडे भी मौजूद रहे।

प्रधानमंत्री नरेंद्र मोदी और स्वास्थ्य मंत्री जेपी नड्डा और उनकी टीम को इस दूरदर्शी योजना के लिए बधाई देते हुए उन्होंने कहा कि पी जी आई में मरीजों को बड़ी आसानी से इस योजना का लाभ मिल रहा है।

उन्होंने कहा कि इस योजना के तहत पी जी आई में जटिल से जटिल सर्जरी की जा रही है।

उन्होंने कहा कि गरीब लोगों को भी दवाओं की सामर्थ्य और पहुंच आयुष्मान की वजह से हो रही है, मरीजों और उनके तीमारदारों की सुविधा के लिए पी जी आई में योजना के तहत दवाओं की आपूर्ति का कार्य अनलाइन कर दिया गया है। उन्होंने बताया कि एक शोध के माध्यम से पी जी आई ने साबित कर दिया है, कि जेनेरिक दवाएं उतनी ही प्रभावी हैं जितनी कि उनके समकक्ष ब्रांडेड, दवाएं प्रभावी हैं।

हरियाणा के कृषि एवं पशुपालन मंत्री श्याम सिंह राणा ने आज कुरुक्षेत्र के केडीबी मेला ग्राउंड में 41वें पशुधन मेले का उद्घाटन किया। पत्रकारों से बातचीत में कैबिनेट मंत्री ने बताया कि इस तीन दिवसीय पशुधन मेले में 40 से 50 नस्लों के

1500 पशु प्रदर्शित किए गए हैं। मेले में पशुपालकों को प्रोत्साहित करने के उद्देश्य से लगभग 50 लाख रुपये की इनामी राशि दी जाएगी। उन्होंने कहा कि सरकार किसान और पशुपालकों की आमदनी और पशुपालन के प्रति उनकी रुचि बढ़ाने के लिए पशुपालकों को पुरस्कार देकर प्रोत्साहित कर रही है। उन्होंने बताया कि मेले में कई कंपनियों द्वारा अपने उत्पादों के स्टॉल भी लगाए गए हैं।

हरियाणा के जेल महानिदेशक आलोक मित्तल ने आज पलवल जिला कारागार का औचक निरीक्षण किया। इस अवसर पर पुलिस अधीक्षक वरुण सिंगला भी मौजूद रहे।

श्री आलोक मित्तल ने बताया कि जिला कारागार का निरीक्षण करने का उद्देश्य जेल में सुरक्षा के लिहाज से उपकरणों की मौजूदगी, जेल के रखरखाव और प्रबंधन का जायजा लेना था।
